



İlham Əliyev

# LƏNKƏRAN

İCTİMAİ-SİYASİ QƏZET

№ 07-08 (8529) ● Çərşənbə axşamı, 10 avqust 2021-ci il ● Qəzetin əsası 1931-ci ildə qoyulmuşdur ● Qiyməti 50 qəpik

## PREZİDENT İLHAM ƏLİYEV "SURAXANI" YARIMSTANSİYASININ AÇILIŞINDA İŞTİRAK EDİB



Avqustun 6-da Azərbaycan Respublikasının Prezidenti İlham Əliyev əsaslı şəkildə yenidən qurulan 110/35/6 kilovoltluq "Suraxanı" yarımstansiyasının açılışında iştirak edib.

AZƏRTAC xəbər verir ki, 1932-ci ildə tikilən "Suraxanı" yarımstansiyası istismar müddətini dəfələrlə keçmişdi və təbii ki, artan tələbatı qarşılaya bilmirdi. Məhz buna görə, yarımstansiyada əsaslı şəkildə yenidənqurma işləri aparıldı.

"Azərenerji" Açıq Səhmdar Cəmiyyətinin prezidenti Baba Rzaev dövlətimizin başçısına məlumat verdi ki, yarımstansiya sökülərək açıq tiplidən qapalı

tipli variantda tam yenidən qurulub.

Dövlətimizin başçısı yarımstansiyanı işə salıb.

Hazırda dünyada pandemiyanın davam etməsinə və iqtisadi-maliyyə çətinliklərinə baxmayaraq, Azərbaycanda Prezident İlham Əliyevin rəhbərliyi ilə sosial infrastrukturun daha da müasirləşdirilməsi, əhalinin sosial məsələlərinin həlli istiqamətində icra olunan layihələr uğurla və ardıcıl şəkildə davam edir. Bu layihələr arasında əhalinin keyfiyyətli və fasiləsiz elektrik enerjisi ilə təminatı istiqamətində həyata keçirilən işlər xüsusi yer tutur. Son illərdə yeni müasir elek-

trik yarımstansiyalarının yaradılması, mövcudlarının əsaslı yenidən qurulması bu sahənin maddi-texniki bazasının daha da möhkəmləndirilməsində mühüm rol oynayır və nəticədə istehlakçıların etibarlı və keyfiyyətli elektrik enerjisi ilə təchiz olunmasını təmin edir.

"Suraxanı" yarımstansiyasında digərlərində olduğu kimi müasir avadanlıq quraşdırılıb. Yarımstansiya Suraxanı rayonunu, Sabunçu və Xəzər rayonlarının bir hissəsini, o cümlədən bir neçə digər sosial strateji və sosial infrastruktur obyektini elektrik enerjisi ilə təchiz edəcək.

Xüsusi layihə əsasında "Suraxanı" yarımstansiyasının gərginliyi dəyişdirilərək 110/20/6 kilovoltluqdan 110/35/6 kilovoltluğa keçirilib, itkilərin azaldılmasına nail olunub. Eyni zamanda, yarımstansiyanın transformatorlarının ümumi gücü də 126 meqavolt amperə-dək artırılıb. Müasir avadanlığın quraşdırılması nəticəsində yarımstansiyanın istismar xərclərinin azaldılmasına, işçi heyətin təhlükəsiz əmək fəaliyyətinə, avadanlıqların ətraf mühitin zərərli təsirindən qorunmasına və yarımstansiyanın daha səmərəli fəaliyyət göstərməsinə nail olunub.

## ZƏFƏR YOLU BU İLİN PAYIZINDA İSTİFADƏYƏ VERİLƏCƏK

Azərbaycanın Mədəniyyət Mərkəzi elan edilmiş Şuşa şəhərini işğaldan azad edərkən rəşadətli Ordumuzun istifadə etdiyi Zəfər yolunun tikintisi davam etdirilir.

AZƏRTAC xəbər verir ki, bu barədə Azərbaycan Avtomobil Yolları Dövlət Agentliyinin Avtomobil Yollarının İstismarı və Təmiri Baş İdarəsinin rəis müavini Hidayət Rüstəmov avqustun 6-da keçirilən 2021-ci ilin altı ayı ərzində yerinə yetirilmiş işlər və qarşıda duran vəzi-



fələrə həsr olunmuş brifinqdə deyib.

O bildirib ki, bu yol M-6 Hacıqabul-Horadiz-Ağbənd-Zəngəzur dəhlizi magistral avtomobil yolunun 149-cu kilometrindəki Əhmədboyli kəndindən başlayır və Füzuli şəhəri, Böyük Tağlar kəndi, Topxana meşəsi, Daşaltı kəndindən keçərək Şuşa şəhərinə çatır. Yolun layihə uzunluğu 101,9 kilometrdir. Zəfər yolu 2 hərəkət zolaqlı olmaqla 2021-ci ilin sentyabr ayının sonunda istifadəyə verilməsi nəzərdə tutulur.

# ŞƏHİD AİLƏ ÜZVLƏRİ İLƏ GÖRÜŞ



Azərbaycan Respublikası Silahlı Qüvvələrinin yaranmasının 103-cü ildönümü münasibətilə Lənkəran Şəhər İcra Hakimiyyəti (ŞİH) və Səfərbərlik və Hərbi Xidmətə Çağırış üzrə Dövlət Xidmətinin Lənkəran şöbəsinin birgə təşkilatçılığı ilə şəhid ailə üzvləri və Qarabağ Müharibəsi qaziləri ilə görüş keçirilib.

Görüşdə Lənkəran ŞİH-nin başçısı Taleh Qaraşov, İcra aparatının rəsmiləri, hüquq-mühafizə orqanlarının və Səfərbərlik və Hərbi Xidmətə Çağırış üzrə Dövlət Xidmətinin Lənkəran şöbəsinin rəhbər işçiləri, Vətən Müharibəsi şəhidlərinin valideynləri, ailə üzvləri, qazilər və ictimaiyyət nümayəndələri iştirak edib.

Görüş iştirakçıları əvvəlcə Heydər Əliyev xatirə parkına gəlib Ulu Öndərə sonsuz ehtiramlarını ifadə edərək abidəsini ziyarət edib önünə tər çiçəklər düzüblər.

Heydər Əliyev Mərkəzində keçirilən görüşdə ilk olaraq vətən uğrunda həlak olmuş şəhidlərin əziz xatirəsi bir dəqiqəlik sükutla yad edilərək ruhlarına dualar oxunub.

İcra başçısı görüşü açaraq Milli Ordunun yaranma gününün ölkənin ictimai-siyasi həyatında əlamətdar

hadisə olduğunu və xüsusilə 44 günlük Vətən Müharibəsindəki parlaq qələbənin sevinci və torpaqların işğaldan azad olduğu şəraitdə bu bayramın qeyd olunmasının hər bir ölkə vətəndaşında yüksək qürur hissi doğurduğunu diqqətə çatdırıb.

Milli Ordunun təşəkkülündən və keçdiyi inkişaf yolundan geniş söhbət açan İcra başçısı Ümummilli Lider Heydər Əliyevin və onun layiqli davamçısı, ölkə Prezidenti İlham Əliyevin gündəlik diqqəti və qayğısı ilə ordu quruculuğu proseslərinin sürətləndirildiyini, silahlı qüvvələrin ən müasir hərbi texnika və sursatlarla gücləndirilərək qüdrətli orduya çevrildiyini, ən əsası Vətəni ürəkdən sevən, onun uğrunda hər an şəhid olmağa hazır olan, ən müasir silahlarla rəftarı bacaran yeni gənc əsgərlərin yetişdirildiyini və məhz bu əsgərlərin Ali Baş Komandanın əmri ilə işğalçı erməni ordusunu darmadağın etdiyini xüsusi vurğulayıb.

Natiq qeyd edib ki, 44 günlük Vətən Müharibəsində parlaq qələbənin qazanılmasında lənkəranlı gənclər, bütün rayon sakinləri fədakar səylərini əsirgəməyiblər. Bütün şəhidlərin dəfn mərasimləri üçrəngli bayrağın



fövqündə xalqın Vətən sevgisinin nümayişi olub.

İcra başçısı bu mərasimlərdə iştirak edən bütün sakinlərə bir daha təşəkkürünü çatdırıb.

Sonra şəhid Vüsal Kazımovun atası Kamran Kazımov, şəhid Qalib Əkbərzadənin atası Əbdülhəd Əkbərzadə, şəhid Rəyal İbrahimovun atası Qulam İbrahimov, qazılardan İlqar Əliyev, Aslan Quliyev, Əhliman Quluzadə çıxış edərək Vətən təəssübkeşliyinin imandan irəli gəldiyini, hər bir insanın Vətəni düşmənlərdən qorumaq, lazım gələrsə Vətən uğrunda şəhid olmağa belə hazır olmaq imanına malik olmalarının vacibliyini qeyd etməklə onlara göstərilən diqqət və qayğıya görə ölkə Prezidentinə və Lənkəran Şəhər İcra Hakimiyyətinin rəhbərliyinə minnətdarlıqlarını çatdırıblar.

Görüşün sonunda Azərbaycan Respublikasının Prezidenti cənab İlham Əliyevin sərəncamı ilə Vətən Müharibəsində göstərdikləri şücaətlərə görə təltif olunmuş şəhidlərin valideynlərinə və qazilərə orden və medallar təqdim olunub.

"Lənkəran"

## ŞƏHİD ÖVLADLARI ÜÇÜN DÜŞƏRGƏNİN AÇILIŞI OLAB



Lənkərandakı "Springs Wellness Resort" hotelində şəhid övladları üçün "YAŞAT" düşərgəsinin açılışı olub. Bu münasibətlə keçirilən açılış mərasimində Azərbaycan Respublikasının Prezidenti yanında Vətəndaşlara Xidmət və Sosial İnnovasiyalar üzrə

Dövlət Agentliyinin sədri Ülvi Mehdiyev, "YAŞAT" Fondunun rəhbəri, Qarabağ qazisi Elvin Hüseynov, Lənkəran Şəhər İcra Hakimiyyətinin başçısı Taleh Qaraşov, "ASAN Könüllüləri" Təşkilatının sədri Emiliya Bayramova və başqaları iştirak ediblər.

Mərasimdə çıxış edənlər şəhidlərimizin əziz xatirələrinin daim ehtiramla yad edildiyini, onların əmanətlərinə, övladlarına xüsusi diqqətin və dəstəyin vacibliyini vurğulayıblar.

Qeyd olunub ki, "YAŞAT" düşərgəsi uşaqların intellektual inkişafı, yeni biliklər və bacarıqlar əldə etmələri, o cümlədən istirahətlərini səmərəli keçirmələri üçün faydalı olacaq.

Şəhidlərimizin 8-11 yaşlı övladlarını əhatə edən ilk düşərgənin birinci günündə iştirakçılar üçün art-terapiya təlimi, tarix-diyarşünaslıq muzeyinə ekskursiya, komanda və psixoloqlarla tanışlıq kimi tədbirlər təşkil olunub.

Uşaqlara xoş və əyləncəli vaxt keçirmələri üçün "ASAN xidmət" in maskotu Mr. ASANT tərəfindən müxtəlif hədiyyələr paylanılıb.

Qeyd edək ki, "YAŞAT" Fondu və "ASAN Könüllüləri" Təşkilatının birgə təşkilatçılığı ilə avqustun sonuna qədər şəhid övladları üçün yay düşərgələri keçiriləcək. Ümumilikdə 300-dək uşağı əhatə edəcək 6 düşərgənin həyata keçirilməsi nəzərdə tutulub.



"Lənkəran"

## UŞAQ EVİNDƏ XEYRİYYƏ TƏDBİRİ



YAP Lənkəran Rayon Təşkilatının Gənclər Birliyi və "Taksim Corner" restoranının birgə təşkilatçılığı ilə Birinci vitse-prezident, Heydər Əliyev Fondunun Prezidenti Mehriban xanım Əliyevanın "Uşaqlara yaxşılıq nə qədər çox olsa, yənə azdır" devizini rəhbər tutaraq şəhərin Osman Mirzəyev adına Qarışıq tipli uşaq evində kimsəsiz uşaqlar üçün xeyriyyə tədbiri təşkil edilib.

Tədbirdə çıxış edən YAP Lənkəran Rayon Təşkilatı Gənclər Birliyinin sədri Teymur Babazadə bildirib ki, əsas Ulu Öndər Heydər Əliyev tərəfindən qoyulan uşaq siyasətinin əsas prinsiplərini uşaqların keyfiyyətli təhsil və yüksək dünya standartlarına cavab verən tibbi xidmətlərlə təmin edilmələri, hərtərəfli qayğı ilə əhatə olunmaları, böyüməkdə olan nəslin vətənpərvər, layiqli vətəndaş kimi formalaşması təşkil edir. Müasir dövrümüzdə Prezident İlham Əliyev və Birinci vitse-prezident Mehriban Əliyevanın uşaq məsələlərinə göstərdikləri diqqət bu sahəyə qayğının daha da artması ilə nəticələnib.

Tədbir proqramına uyğun olaraq uşaqlar müxtəlif əyləncəli yarışmalara qatılmaqla vaxtlarını səmərəli şəkildə keçiriblər.

"Lənkəran"

# KÜÇƏLƏRƏ ASFALT DÖŞƏNİR

Respublikamızda böyük uğurla həyata keçirilən islahatlar kursu sosial-iqtisadi həyatın bütün sahələrində dinamik inkişaf üçün yeni-yeni imkanlar yaradır.

Cənab Prezident İlham Əliyevin ardıcıl diqqəti və qayğısı ilə yaradılan bu imkanlar hesabına ölkənin hər yerində olduğu kimi Lənkəran rayonunda da sosial-iqtisadi inkişaf davamlı şəkildə alıb. Pandemiya şəraitinə baxmayaraq cari ilin birinci yarısında rayonda bütün sahələrdə iş ahəngdarlığı durmadan yüksəlib, yeni layihələrin icrası geniş vüsət alıb. Bu dövrdə şəhər İcra hakimiyyətinin tədbirlər planına uyğun olaraq Lənkəran şəhərində, rayonun qəsəbə və kəndlərində tikinti, abadlıq-quruculuq işləri həyata keçirilərək səliqə-sahman yaradılıb, yollar boyunca divarlar, barilər suvaqlanaraq yenidən rənglənib, ağac və gül kolları əkilərək yeni yaşıllıqlar yaradılıb, şəhərin çoxmənzilli yaşayış binalarının dam örtüklərində və fasadlarda təmir işləri aparılıb.

Hazırda şəhərdə küçələrin asfaltlanması işləri görülür, səkildə cari təmir işləri aparılır. Artıq şəhərin M.Ə.Sabir, C.Cabbarlı, Bala Məmməd, M.F.Axundzadə, Dədə Qorqud, S.Vurğun, İ.Qayıbov, Hacı Nəsir, Nizami ilə Akademik Z.Əliyeva küçəsini birləşdirən dalan yolu, Akademik Z.Əliyeva küçəsində 78/6 sayılı binanın qarşısındakı yol, Şeyx Zəhid küçəsində 1 sayılı döngə, eyni zamanda Liman şəhərinin R.Rza küçəsində asfaltlama işlərinə başlanılıb. Adları çəkilən, habelə heç vaxt asfaltlanmayan ərazilərdə ümumilikdə 22000 kv/metr yol sahəsinə isti asfaltın döşənməsi nəzərdə tutulub. Yol-Tikinti ASC tərəfindən həyata keçirilən asfaltlama işləri yüksək keyfiyyətlə aparılır.

Asfaltlama və digər abadlıq işlərini yerli sakinlər sevinc hissi və minnətdarlıqla qarşıyırlar.

"Lənkəran"



30 il yağı tapdağına əsir düşən, müqəddəs Qarabağ torpaqlarının azadlığı uğrunda başlanan, Ali Baş Komandan İlham Əliyevin rəhbərliyi altında 44 gün müddətinə şanlı zəfərimizlə başa çatan Vətən müharibəsində Azərbaycanın ərazi bütövlüyü uğrunda döyüşlərdə Lənkəran rayonundan bir neçə mədəniyyət işçisi qəhrəmanlıq göstərərək Vətən yolunda öz canlarından keçiblər.


## ŞƏHİD AİLƏLƏRİNƏ VƏ QAZILƏRƏ QAYĞI

Onların xatirələri həmişə əziz tutulur, Lənkəran Regional Mədəniyyət İdarəsi tərəfindən şəhid ailələrinə daim olaraq maddi yardımlar göstərilir. Bütün bunlardan başqa, əlamətdar günlərdə bir qayda olaraq mədəniyyət işçiləri şəhid ailələrini ziyarət etməklə, onlara narahatlıq yaradan problemlərinin həlli məqsədilə müvafiq dəstək tədbirləri görürlər.

Həm də cari ilin 29 yanvar tarixindən bu günədək Lənkəran Regional Mədəniyyət İdarəsi tərəfindən 5 nəfər şəhid və 5 nəfər qazi ailəsinin üzvü rayonda fəaliyyət göstərən müxtəlif mədəniyyət ocaqlarında işlə təmin edilib. Bundan sonra da Regional İdarənin işçiləri bu istiqamətdə mütəmadi olaraq fəaliyyət göstərməyi qarşılarına əsas məqsəd qoyublar.

Zəfər ORUCOĞLU,  
Azərbaycan Jurnalistlər Birliyinin üzvü

## MƏİŞƏT ZORAKIRLIĞI İLƏ MÜBARİZƏ MÖVZUSUNDA VİDEOKONFRANS



**D**ini Qurumlarla İş üzrə Dövlət Komitəsinin (DQİDK) Lənkəran bölgəsi üzrə şöbəsi, İnsan Hüquqları üzrə Müvəkkilin (Ombudsman) Cəlilabad Regional Mərkəzi və Lənkəran Dövlət Universitetinin (LDU) nəzdində Sosial və Aqrar-Texnoloji kollecini birgə təşkilatçılığı ilə "Məişət zorakılığının qarşısının alınması və onunla mübarizə" mövzusunda videokonfrans keçirilib.

Onlayn tədbirdə DQİDK-nin Lənkəran bölgəsi üzrə şöbəsinin əməkdaşı Emin Həmidli, Ombudsmanın Cəlilabad Regional Mərkəzinin rəhbəri Ziya İsmayılov, LDU nəzdində Sosial və Aqrar-Texnoloji kollecini ictimaiyyətlə əlaqələr üzrə direktor köməkçisi Cəmil Quliyev, kollecini

psixoloqu Zülfiyyə Əliyeva, Azərbaycan Dövlət Pedaqoji Universitetinin Cəlilabad filialının psixoloq müəllimi, LDU-nun doktorantı Vəsilə Əzizova mövzu ilə bağlı çıxış ediblər. Çıxışlarda məişət zorakılığının qarşısının alınması və bu istiqamətdə mövcud olan qanunvericilik aktları barədə sözlər açılıb, xalqımızın çoxəsrlik milli-mənəvi dəyərlər sisteminin xüsusi yer tutan ailə dəyərlərinin qorunmasının vacibliyi diqqətə çatdırılıb.

Qeyd olunub ki, ailə dəyərlərini yad düşüncələrdən qorumaq, təfərrüat qarşılıqlı inam və anlaşmanı, habelə humanizmi aşılamaq məişət zorakılığına qarşı mübarizədə mühüm əhəmiyyət kəsb edir.

"Lənkəran"

## VƏTƏN MÜHARİBƏSİ QAZISI İŞLƏ TƏMİN OLUNUB



**İ**şgötürənlərin şəhid ailəsi üzvləri və Vətən müharibəsində yaralanmış qazilərin məşğulluğunun təminatında daha fəal iştirakının təşviqi məqsədilə Əmək və Əhalinin Sosial Müdafiəsi Nazirliyi tərəfindən keçirilən yeni kampaniyaya – "Məşğullük marafonu"na Təhsil Nazirliyi də qoşulub.

"Qəhrəmanlarımızın məşğulluğuna birgə dəstək olaq!" devizi ilə keçirilən marafon çərçivəsində Təhsil Nazirliyi tərəfindən mövcud olan

və ya yeni yaradılan vakansiyalar barədə məlumatlar müvafiq elektron platformaya daxil edilib. Həmin vakansiyalar şəhidlərimizin ailə üzvlərinin, müharibədə yaralanmış qazilərimizin iş yerləri ilə təminatı üçün istifadə olunacaq.

İndiyədək Təhsil Nazirliyinə şəhid, qazi və Vətən müharibəsi iştirakçılarının ailə üzvləri tərəfindən işə qəbulla əlaqədar müraciətlər araşdırıldıqdan və vakant yerlərlə bağlı həmin şəxslərlə əlaqə saxlanılaraq rəylər alındıqdan sonra 450-dən çox müraciət müsbət həllini tapıb.

Bu günlərdə Lənkəran Sosial və Aqrar-Texnoloji Kolleci "Məşğullük marafonu" çərçivəsində Vətən müharibəsi iştirakçısı, qazi Hüseynli Mais Saleh oğlunu təqdim olunan vakansiya üzrə işlə təmin edib.

Qeyd edək ki, Mais Hüseynli 1998-ci ildə Lənkəran rayonunun Liman şəhərində anadan olub. O, Vətən müharibəsində Füzuli, Cəbrayıl, Qubadlı rayonlarının azad olunmasında qəhrəmanlıq və şücaət göstərərək ağır qəlpə yaraları alıb.

Mais Hüseynli Azərbaycan Respublikası Prezidentinin müvafiq sərəncamları ilə "Cəsur döyüşçü", "Cəbrayılın azad olunmasına görə" medalları ilə təltif edilib.

"Lənkəran"

# LƏNKƏRANDA ÇƏLTİKÇİLİYƏ MARAQ İLDƏN-İLƏ ARTIR

Məlum olduğu kimi, ölkəmizdə göstərilən hərtərəfli dövlət qayğısı, həyata keçirilən işlər həm ümumilikdə kənd təsərrüfatının, həm də aqrar sektorun əsas sahələrindən sayılan çəltikçiliyin inkişafında əsaslı rol oynayır. Məhz bu diqqət və qayğının nəticəsidir ki, son illərdə çəltikçilik ölkəmizdə geniş yayılıb. Bütövlükdə, aqrar sahənin inkişafı, o cümlədən çəltik istehsalının artırılması üçün dövlət tərəfindən sistemli dəstək tədbirləri həyata keçirilir.

Elə bu ilin fevralında Kənd Təsərrüfatı Nazirliyinin təşkilatçılığı ilə keçirilən "Azərbaycan Respublikasında çəltik istehsalının inkişafı ilə bağlı 2020-ci ilin yekunları və 2021-ci ildə qarşıda duran vəzifələr" mövzusunda onlayn müşavirədə də bu məqamlara toxunulub. Müşavirədə çəltik bitkisinin təsərrüfat əhəmiyyəti, ərzaq təhlükəsizliyində rolu, çəltikçilik sahəsində görülən işlər, ölkəmizdə çəltikçiliyə göstərilən dövlət dəstəyi barədə danışılıb. Respublikamızda çəltik istehsalı kənd təsərrüfatında vacib sahələrdən biri olduğundan bu sahədə məhsuldarlığın daha da artırılmasının vacibliyi qeyd edilib.

Müşavirədə vurğulandığı kimi, Azərbaycan Respublikasının Prezidenti İlham Əliyev tərəfindən aqrar sahənin inkişafı prioritet istiqamətlərdən biri kimi elan edilib. Bildirilib ki, aqrar sektorun bütün sahələri kimi çəltikçilik də yeni inkişaf mərhələsinə qədəm qoyub. "Azərbaycan Respublikasında çəltikçiliyin inkişafına dair 2018-2025-ci illər üçün Dövlət Proqramı" üzrə qarşıya qoyulmuş vəzifələr uğurla yerinə yetirilib.

Məlumat üçün bildirik ki, sözügedən Dövlət Proqramının məqsədi ölkə əhalisinin düyüə olan tələbatının daha dolğun ödənilməsi, idxalın əvəzlənməsi, çəltik emalı sənayesinin inkişaf etdirilməsi və



kənd əhalisinin məşğulluq səviyyəsinin yüksəldilməsi üçün ölkədə çəltikçilik sahəsinin inkişafını stimullaşdırmaqdan ibarətdir. Dövlət Proqramının icrası nəticəsində 2025-ci ildə orta məhsuldarlıq 40,0 s/ha olmaqla, çəltik əkin sahələrinin 10 min hektara, istehsalın həcmimin isə 40 min tona çatdırılacağı gözlənilir.

Bir məqamı da qeyd etmək yerinə düşər ki, Azərbaycanda çəltik bitkisi qədimdən becərilir. Ölkəmizin ərazisində keyfiyyəti ilə müxtəlif müsabiqələrdə dəfələrlə fərqlənmiş "Ağ ənbər", "Vilgəri", "Yetim", "Lənkəran sədrisi", "Ağ qılçıqlı" və digər yerli sortlar becərilir.

Çəltikçiliyin müasir dövrdə inkişafından söz düşmüşkən, xatırladaq ki, Prezident İlham Əliyevin sədrliyi ilə 2017-ci il sentyabrın 3-də Lənkəranda keçirilən çay, çəltik və sitrus meyvələri istehsalının inkişafı məsələsinə dair respublika müşavirəsi, bu müşavirədə dövlət başçısının qarşıya qoyduğu vəzifələrin yerinə yetirilməsi sözügedən sahələrin inkişafına tökan verib.

Sözügedən müşavirədəki çıxışında Prezident İlham Əliyev bildirib ki, Azərbaycanın 12 rayonunda çəltikçilik inkişaf edir. Dövlət başçısı vurğulayıb ki, çəltikçilik son illər ərzində sürətlə inkişaf edib. Dövlət dəstəyi kifayət qədər yüksək olub. Bu sahəyə fermerlər tərəfindən də böyük maraq var: "Çünki bu, çox gəlirli bir sahədir. Sadəcə olaraq, dövlət əlavə dəstəyin verilməsi ilə bu sahəni fermerlər üçün daha da cəlbedici edə bilər. Ümumiyyətlə, biz bütün təbii imkanlarımızdan istifadə etməliyik".

Beləliklə, ötən müddət ərzində bu istiqamətdə davamlı addımlar atılıb və hazırda da atılır. Hər il çəltik istehsalına hazırlıq və qarşıda duran vəzifələr, bu sahənin inkişafı, hədəflər və perspektivlər müzakirə edilir, müvafiq qərarlar qəbul olunur. Eyni zamanda, keyfiyyətli çəltik istehsalı üçün aqrotexniki tədbirlərin vaxtında və düzgün yerinə yetirilməsi, mineral gübrələrdən səmərəli istifadə olunması, zərərvericilərə qarşı mübarizə tədbirlərinin vaxtında görülməsi, əkin üçün yararlı tor-

paq sahələrinin cəlb edilməsi, texnika ilə təminatın yüksəldilməsi istiqamətində fermerlərə lazımı dövlət dəstəyi göstərilir.

Son illər Lənkəranda da çəltikçiliyə maraq xeyli artıb. Bu, hər şeydən əvvəl bazarlarda keyfiyyəti ilə seçilən yerli düyüə tələbatın çoxalması nəticəsidir.

Onu da vurğulayaq ki, Lənkəran hələ qədimdən çəltikçiliyi ilə məşhurdur. Ətirli Lənkəran düyüsü yüzilliklər ərzində yerli əhalinin ən qiymətli ərzaq məhsulu olub. "Sədri", "Ənbər", "Haşimi", "Həsəni", "Akula" və digər çəltik növlərindən olan düyü məhsulları öz ətri, dadı və bərkəti ilə seçilib. Son illər ölkəmizdə aqrar sahəyə göstərilən dövlət dəstəyi isə Lənkəranda da uzun müddət tənəzzül dövrünü yaşayan çəltikçiliyin inkişafı üçün geniş imkanlar yaradıb. Verilən məlumatlara əsasən, rayonda çəltikçilik Girdəni, Veravul, Ürgə, Siyavar, Hirkan, Xolmili, Şıxəkəran, Mamusta, Separadi və digər kəndlərdə inkişaf etdirilib.

Bu il Lənkəran rayonunun iri təsərrüfatlarında çəltik əkin zamanı bütün proseslər – toxum mərhələsindən tutmuş cücərmə, şitilyetmə və açıq sahəyə köçürülməyə qədər müasir texnologiyaların köməyi ilə həyata keçirilib. Seçilmiş toxum torpağa qarışdırılaraq xüsusi kasetlərə tökülüb, sonra isə cücərmə kamerasına yerləşdirilib. 26-28 dərəcə temperaturda 48 saat müddətində cücərdilib və istixanaya yerləşdirilib. Burada şitillərin boyu 5-6 santimetrə çatdıqdan sonra çöl iqliminə uyğunlaşması üçün açıq şəraitə, mayın 15-dən isə açıq sahələrə köçürülüb.

Rayon üzrə bu il ümumilikdə 831 hektarda çəltik əkinə həyata keçirilib. Cari mövsümdə plantasiyalardan 5 min tonadək məhsulun istehsalı proqnozlaşdırılır.

## BARAMAÇILIQDA YÜKSƏK NƏTİCƏ

Lənkəranda dördüncü ildir ki, baramaçılıq inkişaf etdirilir. Keçmiş sovet dönməsində rayonda kənd təsərrüfatının bu ənənəvi sahəsinə xüsusi diqqət yetirilib. Uzun fasilədən sonra bu gəlirli, rentabelli sahəyə qayıdış başlanıb. Azərbaycan Prezidenti cənab İlham Əliyevin sərəncamı ilə təsdiq olunmuş "Azərbaycan Respublikasında baramaçılığın və ipəkçiliyin inkişafına dair 2018-2025-ci illər üçün Dövlət Proqramı" kənd əməkçilərində ruh yüksəkliyi yaradıb. Proqramda qarşıya qoyulmuş vəzifələr ardıcıl şəkildə, uğurla icra edilir.

İlk növbədə rayonda baramaçılığın yem bazası yaradılıb. Qəsəbə və kəndlərdə yerli növ və çindən götürülmüş on minlərlə tut tingi yetişdirilib. Baramaçılıq haqqında aqrar sahədə çalışanlarla məlumatlandırma, kütləvi izahat, təbliğat işləri aparılıb. Nəticədə baramaçılıqla məşğul olanların sayı və məhsul istehsalı ilbəil artıb. 2018-ci illə müqayisədə yaş barama təhvil 3 dəfə çoxalıb.

May ayının əvvəllərində 51 nəfər kümçüyə 250 qutu ipəkqurdu toxumu təhvil verilib. Kümçülər şəxsi təsərrüfatlarında yaxşı məhsul yetişdiriblər.

Allahverdi İbrahimov rayonun ucqar dağ kəndi olan Köhnəgəgirdə yaşayır. Ali



təhsilli zoomühəndisdir. Uzun illər ixtisası üzrə müxtəlif vəzifələrdə işləyib. Allahverdi deyir ki, vaxtilə atası da baramaçılıqla məşğul olub. Bu sahədə ailə üzvlərinin kifayət qədər təcrübəsi vardır. İpəkqurdunu ev şəraitində bəsləyirlər. Bu məqsədlə xüsusi yer hazırlanıb, rəflər tikilib. Yemləmə, istilik və rütubətin normal olmasına ciddi nəzarət qoyulub. Allahverdi müəllim çindən götürülmüş əkilən tut tinglərinin daha məhsuldar olduğunu, yemləmə zamanı çətinliklə üzləşmədik-

lərini bildirir. İbrahimovların ailə təsərrüfatı əvvəlki illərlə müqayisədə bu il daha çox məhsul təhvil verib. Bir qutu ipəkqurdu toxumundan 98 kiloqram məhsul yetişdirməklə rayonda rekord göstəriciyə nail olublar. Ailə təsərrüfatı 398 kiloqram yaş barama təhvil verib. Məhsulun kiloqramına 9 manat vəsait ödəniləcək. Bu hesaba ailə 3 min manat xalis gəlir əldə edə cəkdir. Ucqar dağlıq şəraitdə bir ailənin 35-40 günə halal zəhmətlə qazandıdığı bu vəsait ailə büdcəsi üçün yaxşı göstəricidir.

Allahverdi İbrahimov keçən il də baramaçılıqda respublika üzrə ən yüksək nəticəyə nail olub. Kənd Təsərrüfatı naziri İnam Kərimov qabaqcıl kümçünü Təşəkkürnamə ilə mükafatlandırılıb.

Digah kənd sakini Elyar Cəfərov da baramaçılıqda zəngin təcrübəyə malikdir. Kənd Təsərrüfatı Nazirliyi tərəfindən Lənkəranda baramaçılıqla məşğul olanlarla məlumatlandırma, izahat işlərini aparmaq ona tapşırılıb. Elyar həm də kümçüdür, 8 qutu baramaqurdunu yetişdirərək 482 kiloqram məhsul istehsal edib.

Rayonun İstisu qəsəbə sakini Nihad Zeynalov söhbət zamanı baramaçılığın qayğı tələb etdiyini, çox gəlirli sahə olduğunu bildirir. Yaxşı yemləndirən, bol və keyfiyyətli məhsul əldə edərsən. Mən ilk dəfə barama bəsləyirdim. Zəhmət bəhrə verdi, 280 kiloqram yaş barama təhvil verdim, – deyir.

Lənkəranda baramaçılığın inkişafına qayğı ilbəil artırılır. Rayon Statistika İdarəsindən verilən məlumata görə, elə bunun nəticəsidir ki, lənkəranlı kümçülər cari mövsümdə "Azəripek" MMC-yə 11340 kiloqram barama təhvil veriblər.

Səhifəni hazırladı:  
Ağaddin BABAYEV

# 2021-ci ilin yanvar-iyun aylarında Lənkəran rayonunun sosial-iqtisadi inkişafının yekunları haqqında

**Sənaye.** 2021-ci ilin yanvar-iyun aylarında sənaye müəssisələri və bu sahədə fəaliyyət göstərən fərdi sahibkarlar tərəfindən istehsal olunmuş malların və göstərilmiş xidmətlərin həcmi 25,3 faiz artaraq 49174,8 min manat təşkil etmişdir. Sənaye məhsulunun 0,1 faizi mədəncixarma, 83,7 faizi emal, 14,4 faizi elektrik enerjisi, qaz və buxar istehsalı, bölüşdürülməsi və təchizatı, 1,8 faizi isə su təchizatı, tullantıların təmizlənməsi və emalı sektorlarında istehsal olunmuşdur.

Sənayedə qeyri-dövlət sektorunun payı 83,8 faiz olmuşdur. Ümumi istehsalın 83,8 faizi sənaye məhsullarının istehsalı, 16,2 faizi isə sənaye xarakterli xidmətlərin göstərilməsi hesabına yaradılmışdır.

Istehsal edilmiş məhsulun böyük hissəsi istehlakçılara göndərilmiş, əvvəlki dövrlərdə yaranmış ehtiyatlar da nəzərə alınmaqla sənaye müəssisələrinin anbarlarında 01 iyul 2021-ci il vəziyyətinə 3253,9 min manatlıq hazır məhsul olmuşdur.

Mədəncixarma sənayesində istehsalın ümumi dəyəri 53,7 min manat olmaqla, əvvəlki ilin yanvar-iyun aylarına nisbətən 3,4 faiz azalmışdır.

Sahənin əsas məhsulu olan tikinti qumu hasilatı 9,0 min ton təşkil etmiş və keçən ilin müvafiq dövrü ilə müqayisədə 26,8 faiz artmışdır.

Emal sənayesində yanvar-iyun aylarında 41157,3 min manatlıq məhsul istehsal olunmuş və sənaye xarakterli xidmətlər göstərilmişdir.

Əvvəlki ilin yanvar-iyun ayları ilə müqayisədə içki istehsalında 31,2 faiz azalma, qida məhsullarının istehsalında 21,1 faiz artım müşahidə olunmuşdur.

Elektrik enerjisi, qaz və buxar istehsalı, bölüşdürülməsi və təchizatı sektorunda dövr ərzində 7078,6 min manat dəyərində məhsul istehsal olunmuş və xidmətlər göstərilmiş, əvvəlki ilin müvafiq dövrü ilə müqayisədə 69,9 faizlik artım müşahidə olunmuşdur. Su təchizatı, tullantıların təmizlənməsi və emalı sektorunda istehsal edilmiş məhsulların həcmi 26,2 faiz artaraq 885,2 min manat təşkil etmişdir.

**Tikinti.** 2021-ci ilin yanvar-iyun aylarında rayonun iqtisadi və sosial sahələrinin inkişafı üçün bütün maliyyə mənbələrindən əsas kapitalla 8196,6 min manat və ya əvvəlki ilin müvafiq dövrü ilə müqayisədə 37,4 faiz az vəsait yönəldilmişdir. Ümumi sərmayənin 5192,9 min manatı (63,4 faizi) xidmət sahələri üzrə obyektlərin, 3003,7 min manatı (36,6 faizi) isə ümumi sahəsi 6104,4 kvadrat metr olan yaşayış evlərinin tikintisinin payına düşmüşdür.

Ümumi sərmayənin 48,7 faizi dövlət, 51,3 faizi qeyri-dövlət sektorunun sərmayədarları tərəfindən qoyulmuşdur. Əsas kapitalla yönəldilmiş vəsaitlərin 71,2 faizi tikinti-quraşdırma işlərinə sərf edilmişdir. Tikinti-quraşdırma işlərində istifadə edilmiş investisiyanın həcmi 5836,0 min manat olmaqla əvvəlki ilin yanvar-iyun ayları ilə müqayisədə 51,9 faiz azalmışdır.

Əsas kapitalla yönəldilmiş sərmayədə bütöçə vəsaitləri 1054,8 min manat, müəssisə və təşkilatların vəsaitləri 2941,5 min manat, əhalinin şəxsi vəsaitləri 4200,3 min manat, manat təşkil etmişdir.

2021-ci ilin yanvar-iyun aylarında əsas kapitalla yönəldilmiş ümumi vəsaitin 27,7 faizi sənaye, 36,6 faizi tikinti, 10,4 faizi təhsil, 8,8 faizi dövlət idarəetməsi, 1,8 faizi əhaliyə səhiyyə və sosial xidmətlərin göstərilməsi, 3,2 faizi yaşayışın təşkili və ictimai işə, 11,5 faizi topdan və pərakəndə ticarət; avtomobillərin və motosikletlərin təmiri fəaliyyət sahələrinə sərf edilmişdir.

Cari ilin birinci yarısında ümumi sahəsi 6104,4 kvadrat metr (əvvəlki ildəkindən 7,8 faiz çox) olan 51 yaşayış evi tikilib istifadəyə verilmişdir. İstifadəyə verilmiş yaşayış evlərinin hamısı əhalinin şəxsi vəsaiti hesabına inşa edilmişdir.

Yaşayış evlərinin və qeyri yaşayış tikililərinin dəyəri 3003,7 min manat olmuşdur.

Tikinti sahəsində fəaliyyət göstərən tikinti müəssisələri hesabat ilinin birinci yarısında

öz gücləri ilə 7487,9 min manatlıq və ya əvvəlki ilin müvafiq dövrünün səviyyəsindən 71,9 faiz az tikinti işləri yerinə yetirmişdir. Tikinti işlərinin 4963,0 min manatını (66,3 faizini) yeni tikinti, yenidənqurma və genişləndirmə 450,6 min manatını (6,0 faizini) əsaslı təmir, 2067,3 min manatını (27,6 faizini) cari təmir, 7,0 min manatını (0,1 faizini) isə sair işlər təşkil etmişdir. Öz gücləri ilə yerinə yetirilmiş tikinti işlərinin 1947,9 min manatını (26,0 faiz) dövlət mülkiyyətində olan təşkilatların, 5540,5 min manatı (74,0 faiz) qeyri-dövlət mülkiyyətində olan tikinti təşkilatlarının payına düşür.

**Kənd təsərrüfatı.** 2021-ci ilin yanvar-iyun ayları üzrə kənd təsərrüfatının ümumi məhsulunun faktiki qiymətlərlə dəyəri 65414,2 min manat təşkil etmişdir ki, onun da 37786,3 min manatı bitkiçilik, 27627,9 min manatı isə heyvandarlıq məhsullarının payına düşür.

Əvvəlki ilin müvafiq dövrü ilə müqayisədə kənd təsərrüfatının istehsalı 8,8 faiz, o cümlədən bitkiçilik məhsulları üzrə 16,0 faiz, heyvandarlıq məhsulları üzrə isə 0,2 faiz artmışdır.

**Bitkiçilik.** Rayonda yaz tarla işləri başa çatmışdır. 2021-ci ilin məhsulu üçün 9887,7 hektar sahədə payızlıq və yazlıq bitkilər, o cümlədən 4844,3 hektar sahədə dənli və dənli paxlalı bitkilər (ondan 830,8 hektarı çəltik), 430 hektar sahədə kartof, 4112,4 hektar sahədə tərəvəz, 47 hektar sahədə bostan bitkiləri, 13 hektar sahədə dən üçün günəbaxan, 441 hektar sahədə yem bitkiləri əkilmişdir.

2021-ci il iyul ayının 1-nə kimi tarlalardan qarğıdalı da daxil olmaqla 4193,1 ton və ya keçən ilin müvafiq dövrünə nisbətən 79,6 faiz çox dənli və dənli paxlalı bitkilər, 2627,2 ton (3,0 faiz az) kartof, 35196,1 ton (13,6 faiz çox) tərəvəz, 670,1 ton (83,4 faiz çox) meyvə və giləmeyvə, 172,6 ton (18,1 faiz çox) yaşıl çay yarpağı yığılmışdır.

2021-ci il iyul ayının 1-nə rayonda ümumi sahəsi 4,2 hektar olan 4 vahid istixana fəaliyyət göstərmişdir. 2020-ci ilin müvafiq dövrü ilə müqayisədə cari ilin yanvar-iyun aylarında istixanalarda yetişdirilən əsas məhsullardan olan pomidorun istehsalı 5,9 dəfə artaraq 141 ton, xiyarın istehsalı isə 44,4 dəfə azalaraq 10 ton olmuşdur.

**Heyvandarlıq.** 2021-ci ilin yanvar-iyun aylarında quş əti də daxil olmaqla diri çəkiddə 3197,4 ton ət, 16857,6 ton süd, 10124 min ədəd yumurta, 40,1 ton yun istehsal edilmiş, 2020-ci ilin müvafiq dövrünə nisbətən ət istehsalı 0,1 faiz, süd istehsalı 0,8 faiz, yumurta istehsalı 0,3 faiz, yun istehsalı 0,3 faiz artmışdır. Bundan başqa, rayonda 11340,2 kiloqram barama istehsal olunmuşdur.

2021-ci il iyulun 1-i vəziyyətinə rayon üzrə 53024 baş iribuynuzlu mal-qara, o cümlədən 24473 baş inək və camış, 23296 baş qoyun və keçi mövcud olmuşdur. İribuynuzlu mal-qaranın 46,2 faizini inək və camışlar təşkil edir.

Cari ilin yanvar-iyun aylarında quşçuluq fabriklərində diri çəkiddə 28,5 ton (keçən il 61,3 ton) quş əti istehsal olunmuşdur.

**Nəqliyyat.** 2021-ci ilin birinci yarısında avtomobil nəqliyyatı ilə 930 min ton və ya 2020-ci ilin müvafiq dövrünə nisbətən 9,9 faiz az yük daşınmışdır. Bu dövrdə yük dövriyyəsi keçən ilin yanvar-iyun aylarına nisbətən 10,2 faiz azalaraq 100081 min ton-km təşkil etmişdir.

Son ilin yanvar-iyun aylarında sərnişin daşınması 2020-ci ilin müvafiq dövrünə nisbətən 16,8 faiz azalmış və 10356 min nəfər olmuşdur. Sərnişin dövriyyəsi isə 84014 min sərnişin-km olmaqla 18,2 faiz azalmışdır.

Nəqliyyat sektorunda məhsul buraxılışının həcmi 4754,7 min manat olmuş və 2020-ci ilin birinci yarısı ilə müqayisədə 7,1 faiz artmışdır.

Fiziki şəxslər üzrə məhsul buraxılışının həcmi 5,5 faiz azalmış və 3414,2 min manat təşkil etmişdir. Ümumi məhsul buraxılışında onun xüsusi çəkisi 71,8 faiz olmuşdur. Məhsul buraxılışında yük daşınmasından

əldə olunan gəlirlər 1293,3 min manat (ümumi gəlirin 37,9 faizi), sərnişin daşınmasından əldə olunan gəlirlər 2120,9 min manat (ümumi gəlirin 62,1 faizi) olmuşdur. Məhsul buraxılışının həcmi yük daşınmasında 7,9 faiz artmış və sərnişin daşınmasında 12,2 faiz azalmışdır.

**Informasiya və rabitə.** 2021-ci ilin yanvar-iyun ayları ərzində **informasiya və rabitə müəssisələri** 1614,5 min manatlıq xidmət göstərmişdir ki, onun da 83,9 faizi əhali tərəfindən istehlak olunmuşdur. 2020-ci ilin eyni dövrü ilə müqayisədə informasiya və rabitə xidmətlərinin dəyəri real ifadədə 8,4 faiz artmış, bu sahədə əldə edilmiş gəlirin 6,2 faizi qeyri-dövlət sektorunun payına düşmüşdür.

**Istehlak bazarı.** 2021-ci ilin yanvar-iyun aylarında istehlakçıların tələbatlarının ödənilməsi məqsədi ilə satılmış məhsulların və göstərilmiş xidmətlərin dəyəri 287008,3 min manat olmaqla 2020-ci ilin yanvar-iyun aylarına nisbətən müqayisəli qiymətlərlə 1,8 faiz artmışdır.

Qeyri-dövlət sektorunun təsərrüfat subyektləri tərəfindən satılmış məhsulların və göstərilmiş xidmətlərin dəyəri əvvəlki ilin yanvar-iyun aylarının səviyyəsinə nisbətən real ifadədə 1,8 faiz artaraq 275827,0 min manata bərabər olmuş, onun 87,5 faizi fərdi sahibkarların fəaliyyəti sayəsində formalaşmışdır.

Hesabat dövründə istehlak bazarında bir istehlakçı orta hesabla ayda 206,9 manatlıq və ya 2020-ci ilin eyni dövrü ilə müqayisədə 11,5 manat çox əmtəə almış və ödənişli xidmətlərdən istifadə etmişdir.

**Məhsul bazarı.** 2021-ci ilin yanvar-iyun aylarında pərakəndə ticarət dövriyyəsi əvvəlki ilin müvafiq dövrünə nisbətən müqayisəli qiymətlərlə 1,8 faiz artaraq 248792,1 min manat olmuşdur.

Hesabat dövründə pərakəndə ticarət şəbəkəsində bir istehlakçı orta hesabla ayda 179,4 manatlıq və ya 2020-ci ilin eyni dövrü ilə müqayisədə 10,1 manat çox əmtəə almışdır.

2021-ci ilin yanvar-iyun aylarında pərakəndə ticarət şəbəkəsində satılmış orzaq məhsulları, içkilər və tütün məmulatlarının dəyəri 2020-ci ilin eyni dövrünün səviyyəsinə nisbətən real ifadədə 1,4 faiz artaraq 15551,7 min manata çatmışdır. Ticarət dövriyyəsi 93240,4 min manat təşkil edən qeyri-ərzaq məhsullarının satışı isə 2020-ci ilin yanvar-iyun ayları ilə müqayisədə 2,3 faiz çox olmuşdur.

Hesabat dövründə bir istehlakçı pərakəndə ticarət şəbəkəsindən orta hesabla ayda 112,2 manatlıq orzaq məhsulları, içkilər və tütün məmulatları, 67,2 manatlıq qeyri-ərzaq məhsulları almışdır.

2021-ci ilin yanvar-iyun aylarında istehlakçıların pərakəndə ticarət şəbəkələrində xərclədiyi vəsaitin 62,5 faizi orzaq məhsulları, içkilər və tütün məmulatlarının, 37,5 faizi isə digər qeyri-ərzaq məhsullarının alınmasına sərf olunmuşdur.

**İctimai işə.** 2021-ci ilin yanvar-iyun aylarında ictimai işə dövriyyəsi 2020-ci ilin müvafiq dövrü ilə müqayisədə real ifadədə 1,5 faiz azalaraq 3380,1 min manat olmuşdur.

Özəl sektorda ictimai işə dövriyyəsinin 51,3 faizi hüquqi şəxs statuslu müəssisələrin, 48,8 faizi isə bu sahədə sahibkarlıq fəaliyyəti ilə məşğul olan fərdi sahibkarların payına düşür. Hüquqi şəxs statuslu müəssisələrdə dövriyyə 2020-ci ilin eyni dövrü ilə müqayisədə 4 dəfə artaraq 1732,9 min manat olmuşdur. Sahibkarlıq fəaliyyəti ilə məşğul olan fərdi sahibkarlar üzrə isə ictimai işə dövriyyəsinin həcmi 42,9 faiz azalaraq 1647,2 min manat təşkil etmişdir.

**Ödənişli xidmətlər.** 2021-ci ilin yanvar-iyun aylarında əhaliyə göstərilən ödənişli xidmətlərin dəyəri 2020-ci ilin eyni dövrü ilə müqayisədə real ifadədə 2,5 faiz artaraq 34836,1 min manat olmuşdur. Hüquqi şəxslər tərəfindən əhaliyə 13898,0 min manatlıq xidmət göstərilmişdir ki, bu da xidmətlərin ümumi dəyərinin 39,9 faizini təşkil etmişdir.

Cari ilin yanvar-iyun aylarında hər bir rayon sakini orta hesabla ayda 25,1 manatlıq və ya ötən ilin müvafiq dövrü ilə müqayisədə nominal ifadədə 1,7 manat çox müxtəlif ödənişli xidmətlərdən istifadə etmişdir.

Dövlət müəssisələrinin payına düşmüşdür. Qeyri-dövlət müəssisələri tərəfindən əhaliyə 23659,2 min manatlıq və ya 2020-ci ilin müvafiq dövründən 4,0 faiz çox ödənişli xidmət göstərilmişdir.

**Məşğulluq və işsizlik.** 2021-ci il yanvarın 1-i vəziyyətinə iqtisadi fəal əhalinin sayı 119069 nəfər olmuş, onlardan 110016 nəfərini məşğul əhali, 9053 nəfərini isə işsiz əhali təşkil etmişdir.

Cari il yanvar-may aylarında muzzla işləyənlərin orta sayı 21515 nəfər, o cümlədən iqtisadiyyatın dövlət sektorunda 13225 nəfər, qeyri-dövlət sektorunda isə 8290 nəfər təşkil etmişdir.

Müəssisə və təşkilatlarda muzzla çalışan işçilərin 15,2 faizi məhsul istehsalı sahələrində, o cümlədən 4,7 faizi emal sənayesində, 2,7 faizi tikintidə, 4,8 faizi kənd təsərrüfatı, meşə təsərrüfatı və balıqçılıq sahələrində, 0,1 faizi mədəncixarma sənayesində, 0,9 faizi su təchizatı, tullantıların təmizlənməsi və emalı, 2,0 faizi elektrik enerjisi, qaz və buxar istehsalı, bölüşdürülməsi və təchizatı sahələrində məşğul olmuşdur.

Xidmət sahəsində işləyənlərin 31,0 faizi təhsil, 25,8 faizi ticarət; nəqliyyat vasitələrinin təmiri, 10,5 faizi əhaliyə səhiyyə və sosial xidmətlərin göstərilməsi, 6,1 faizi dövlət idarəetməsi və müdafiə; sosial təminat, 1,6 faizi nəqliyyat və anbar təsərrüfatı, 4,1 faizi istirahət, əyləncə və incəsənət, 1,3 faizi peşə, elmi və texniki fəaliyyət, 0,3 faizi inzibati və yardımçı xidmətlərin göstərilməsi, 1,3 faizi informasiya və rabitə, 1,1 faizi maliyyə və sığorta fəaliyyəti, 1,2 faizi yaşayışın təşkili və ictimai işə, 0,3 faizi digər sahələrdə xidmətlərin göstərilməsi və 0,2 faizi daşınmaz əmlakla əlaqədar əməliyyatlar sahələrində çalışmışlar.

2021-ci ilin yanvar-may aylarında bir işçiyə düşən orta aylıq işlənmiş iş saatlarının miqdarı 141,6 saat təşkil etmişdir.

**Əmək haqqı.** 2021-ci ilin yanvar-may aylarında rayon iqtisadiyyatında muzzla çalışan işçilərin orta aylıq nominal əmək haqqı 2020-ci ilin müvafiq dövrünə nisbətən 4,1 faiz artaraq 463,4 manat təşkil etmişdir. Dövlət müəssisələrində çalışan işçilərin əmək haqları 504,3(5,1 faiz çox) manat, özəl müəssisələrdə isə 398,3(2,8 faiz çox) manat olmuşdur.

Yaşayışın təşkili və ictimai işə, maliyyə və sığorta fəaliyyəti, dövlət idarəetməsi və müdafiə; sosial təminat, elektrik enerjisi, qaz və buxar istehsalı, bölüşdürülməsi və təchizatı, daşınmaz əmlakla əlaqədar əməliyyatlar sahələrində orta aylıq nominal əmək haqqı rayon üzrə orta göstəricidən yüksək olmuşdur.

**Demografik vəziyyət.** İlk məlumatlara görə rayon üzrə əhalinin sayı ilin əvvəlindən 197 nəfər və ya 0,1 faiz artaraq 2021-ci il iyul ayının 1-i vəziyyətinə 231250 nəfərə çatmışdır. Əhalinin 38,9 faizini şəhər, 61,1 faizini kənd sakinləri, 50,4 faizini kişilər, 49,6 faizini isə qadınlar təşkil edir.

Ədliyyə Nazirliyinin şəhər qeydiyyat şöbəsi tərəfindən cari ilin ilk altı ayı ərzində 996 doğulan körpə qeydə alınmış və əhalinin hər 1000 nəfərinə bu göstərici ötən ilin müvafiq dövrü ilə müqayisədə 10,8-dən 8,6-a enmişdir.

2020-ci ilin yanvar-iyun aylarında rayonda 996 ölümlə hətə qeydə alınmış və əhalinin hər 1000 nəfərinə ötən ilin müvafiq dövrü ilə müqayisədə bu göstərici artaraq 6,8-dən 6,9-a qalxmışdır.

Bu ilin birinci yarısında Ədliyyə Nazirliyinin şəhər qeydiyyat şöbəsi tərəfindən 280 nikah və 162 boşanma halları qeydə alınmış və əhalinin hər 1000 nəfərinə 2020-ci ilin müvafiq dövrü ilə müqayisədə nikahların sayı 5,2-dən 3,1-ə qədər azalmış, boşanmaların sayı isə 1,1-dən 1,4-ə qədər artmışdır.

## ADINI ZƏFƏR TARİXİMİZƏ YAZDIRAN OĞUL



Vətən müharibəsi zamanı düşməne qan uddurub adını zəfər tariximizə yazan Azərbaycanın igid, mərd övladı Fariz Zulfuqar-zadə Lənkəran elində dünyaya göz açmışdı. Qeyrətli Vətən oğlu 30 il düşməne əsarətində olan ulu yurd yerlərin azadlığı naminə can qoyanda ömrünün 28 ilini yaşayırdı. Tankçı Fariz diğaların belini qırandan sonra uğrunda şəhidlik zirvəsinə ucaldığı Vətənə olvida deyir.

Həyat yolu indi Vətən, torpaq sevgisinə dönərək minlərlə nümunə olan Fariz Zulfuqarov 2012-ci ildə həqiqi hərbi xidmətə gedir. Müqəddəs əsgəri borcunu şəərəflə yerinə yetirir, əsgərlərin, zabitlərin sevimlisinə çevrilir. Həm də cəbhə xəttində Fariz dəfələrlə erməni diğaları ilə qarşılaşır. Hər dəfə də onların cavabını layiqincə verir.

Fariz xidmətini bitirib evə qayıdır. İl yarım Lənkəranda işləyir və gördükləri ilə cəmiyyətdə onun nüfuzu artırır. Təbii ki,

Fariz kimi mərd oğullar Ana Vətənin ağır günlərində daldabucaqda gün keçirə bilməzdi. Məhz buna görə Vətənə layiqincə xidmət etməsi üçün Fariz hərbi olmağa qərar verir. Milli Ordu sıralarında ürəyinin istəyini əsas götürərək MAXE kimi fəaliyyət göstərir.

Fariz öz tankı ilə ilk dəfə Aprel döyüşlərində yağı düşmənlə döyüşə girir. Özü də Lələtəpənin, eləcə strateji mövqelərin azad olmasında böyük rəşadət göstərir. Buna görə Müdafiə Nazirliyinin təşəffüfə fəxri fərmanlara layiq görülür.

Vətən müharibəsində cəsur tankçı Füzuli, Zəngilan, Qubadlı döyüşlərin əsl qəhrəmanı olur. Dövlət təşəffüfə ölümündən sonra "Vətən uğrunda", "İgidliyə görə" medallarına layiq görülməsi bundan irəli gəlir.

Fariz öz tankı ilə dəfələrlə ağır müharibə meydanında düşmənin çoxlu sayda canlı qüvvəsini, hərbi texnikasını sıradan çıxarır. İgid döyüşçü Qubadlının azad olmasında diğaların üstünə onlardan qənimət götürülən tankı gedir. Cəngavər tək döyüşməklə düşməne ağır itkilər verir. 19 oktyabr tarixində düşmənin mərmisinə tuş gələn tankda Fariz ekipaj üzvlərini xilas etsə də, özü tankın içərisində qalaraq qan itkisindən şəhadətə ucalır.

**Zəfər ORUCOĞLU,**  
Azərbaycan Jurnalistlər  
Birliyinin üzvü

## ŞƏHİDİN XATİRƏSİNƏ PARK SALINIB



Tədbirdə şəhidin həyat yoluna və Vətən müharibəsində göstərdiyi qəhrəmanlığa qısa nəzər salınıb.

Qeyd edək ki, E.Cəfərzadə 1997-ci il aprelin 20-də Lənkəran rayonunun Darquba kəndində doğulub. Orta məktəbi bitirdikdən sonra 2015-ci ildə həqiqi hərbi xidmətə yola düşüb. 2016-cı il Aprel döyüşlərinin fəal iştirakçısı olub. Lələtəpə və Talış kəndlərinin düşməndən geri alınmasında şücaət göstərmiş.

44 günlük Vətən müharibəsi başlayanda könüllü olaraq ordu sıralarına yazılıb. Topçu və manqa komandiri olan E.Cəfərzadənin döyüş yolu Hadrut, Suqovuşan, Cəbrayıl, Zəngilan, Füzuli və Qubadlıdan keçib. Oktyabrın 21-də Qubadlı rayonu uğrunda gedən döyüşlərdə şəhadətə yüksəlib.

Dövlət başçısının sərəncamı ilə E.Cəfərzadə "Vətən uğrunda", "Cəbrayılın azad olunmasına görə" və "Qubadlının azad olunmasına görə" medalları ilə təltif edilib.

Açılış mərasimində şəhidin yaxınları, doğmaları ilə yanaşı, ictimaiyyət nümayəndələri və döyüşçü yoldaşları da iştirak ediblər.

"Lənkəran"

## DÖRD MEDALLI CƏSUR DÖYÜŞÇÜ

Torpaqlarımızın azad olunmasında igidlik və şücaət göstərən AMEA-nın Lənkəran Regional Elmi Mərkəzinin əməkdaşı, əsgər Mahsun Zahir oğlu Bağırzadə ölümündən sonra Azərbaycan Respublikası Prezidentinin müvafiq sərəncamları ilə 4 medalla təltif olunub.

İlk dəfə Mahsun Bağırzadə Azərbaycan Respublikasının ərazi bütövlüyünün təmin edilməsi uğrunda döyüş əməliyyatlarında iştirak etdiyinə, hərbi hissə qarşısında qoyulmuş tapşırıqların icrası zamanı vəzifə borcunu şəərəflə yerinə yetirdiyinə görə 15 dekabr 2020-ci il tarixdə "Vətən uğrunda" medalı ilə təltif edilib.

2-ci dəfə o, 24 dekabr 2020-ci ildə Azərbaycan Respublikasının Cəbrayıl rayonunun işğaldan azad edilməsi uğrunda aparılmış döyüş əməliyyatlarında fəal iştirak edərək şəxsi igidlik və şücaət nümayiş etdirdiyinə üçün "Cəbrayılın azad olunmasına görə" medalına layiq görülmüş.

3-cü dəfə Mahsun, 29 dekabr 2020-ci ildə Qubadlı rayonunun işğaldan azad edilməsi uğrunda aparılmış döyüş əməliyyatlarında iştirak edərək şəxsi igidlik və şücaət nümayiş



etdirdiyinə görə "Qubadlının azad olunmasına görə" medalı ilə təltif edilib.

Sonuncu, 4-cü dəfə isə M.Bağırzadə 24 iyun 2021-ci il tarixdə Azərbaycan Respublikası ərazilərinin işğaldan azad olunması zamanı döyüş tapşırıqlarını uğurla yerinə yetirmiş, düşmənin əsas qruplaşmalarını və texnikasını məhv etməklə qoşunlarımızın döyüş qabiliyyətinin qorunub saxlanılmasında fərqləndiyinə görə "Cəsur döyüşçü" medalı ilə təltif edilib.

Allah rəhmət eləsin!

S.MİRSƏFƏROĞLU

## ŞƏHİDLİK ZİRVƏDİR, ÜNVANI ƏBƏDİYYƏTDİR

Şəhidlik zirvədir, ünvanı əbədiyyətdir. Şəhid olmağı özünə şəərəf bilən hər kəsin daxilində yüksək vətənpərvərlik, cəsurluq, müsbət əxlaq, əqidə var. Elə buna görə də onlar şüurlu şəkildə ölümü gözü ala bilirlər. Vətənimizin müstəqilliyi, torpaqlarımızın azad olunması naminə ölümü gözü alan gənclərimiz bu müqəddəs amal uğrunda şəhid olursa, bu, xalqımızın böyüklüyüdür. Şəhid qanı axmayan torpaqdan Vətən olmaz.

Bu fikirlər lənkəranlı gənclərlə şəhid Ramid Əliyevin ailə üzvlərinin görüşündə səsləndirilib.

Lənkəranlı gənclərdən bir qrupu-Sosial Xidmətlər Agentliyinin 13 nömrəli filial müdiri Ramin Hüseynov, Dini Qurumlarla İş üzrə Dövlət Komitəsinin Lənkəran bölgəsi üzrə nümayəndəsi Emin Həmidli, İnsan Hüquqları üzrə Müvəkkilin (Ombudsman) Cəlilabad Regional Mərkəzinin rəhbəri Ziya İsmayılov, Lənkəran Sosial və Aqrar-Texnoloji Kollecin İctimaiyyətlə əlaqələr üzrə direktor köməkçisi Cəmil Quliyev rayonun İstisu qəsəbəsində şəhid Ramid Əliyevin ailəsinə baş çəkiblər.

Ailənin problemləri və qayğıları ilə maraqlanan gənclər Birinci Qarabağ və 44 günlük Vətən müharibəsində Azərbaycan Ordusunun əsgər və zabitlərinin, o cümlədən lənkəranlı döyüşçülərin qəhrəmanlıqlarından danışdı.

Şəhid atası, İstisu qəsəbə tam orta məktəbinin coğrafiya müəllimi Kamal Əliyev min əziyyətlə böyütdüyü oğluna, nə böyük arzular bəsləmişdi. Lakin, şəhid atası olduğu üçün



mətinliyi, vətənpərvərliyi bu hissələrin hamısına qalib gəlir. Başını dik tutub, göz yaşlarını ovundurmağa çalışır. Dindirəndə həzin bir səslə pıçıldayır: "Onlarla belə oğul fəda edərdim Vətən uğrunda, tək Vətən sağ olsun!" Gənc övladını torpağa tapşırən, heç bir təsəlli ilə ovunmayan ana da "Vətən sağ olsun", - deyir, oğlunun muzeyindəki bayrağımdan, onun xatirəyə dönmüş şəkillərindən təskinlik tapır...

Lənkəranlı gənclər rayonun İstisu qəsəbəsindəki qəbiristanlıqda şəhid Ramid Əliyevin məzarı önünə gül dəstələri düzərək xatirəsini ehtiramla yad edib, ruhuna dualar oxuyublar.

Qeyd edək ki, Prezident İlham Əliyevin müvafiq sərəncamları ilə cəsur döyüşçü Ramid Əliyev ölümündən sonra "Cəbrayılın azad olunmasına görə", "Xocavəndin azad olunmasına görə", "Vətən uğrunda" medalları ilə təltif edilib.

Əliyevlərin yaşadığı evdə şəhid Ramid Əliyevin xatirəsinə muzey yaradılıb.

Ramid Əliyev erməni silahlı qüvvələri tərəfindən atılan mərmənin partlaması nəticəsində qəhrəmancasına şəhid olub.

"Lənkəran"

## AŞIQ ƏLƏSGƏRİN YUBİLEYİ QEYD OLUNUB



Aşiq Ələsgər Azərbaycan xalq poeziyasının ən qüdrətli nümayəndələrindən biridir. Məzmun və forma rəngarəngliyi ilə seçilən şeirləri aşiq poeziyasını daha da zənginləşdirmiş, ədəbiyyatımıza misilsiz töhfələr bəxş etmişdir.

Bu il görkəmli söz ustasının anadan olmasının 200 illiyi tamam olur. Lənkəran Mərkəzləşdirilmiş Kitabxana Sistemində (MKS) Azərbaycan aşiq sənətinin görkəmli nümayəndəsinin yubileyi geniş qeyd olunmuşdur.

Bu münasibətlə keçirilən tədbirdə Lənkəran MKS-nin direktoru Nuranə Nəsirova Azərbaycan aşiq poeziyasını zirvələrə yüksəltmiş el sənətkarı Aşiq Ələsgərin zəngin və keşməkeşli həyatı və bədii yaradıcılığı haqqında məruzə edib. Bildirib ki, Aşiq Ələsgər çoxəsrlik keçmişə malik aşiq sənətinə xalq ruhuyla həmahəng səslənən, yüksək bədii-estetik məzmununa malik poeziyası ilə yenilik, novatorluq gətirmişdir.

Sənətkarın doğma təbiətə məhəbbət və vətənpərvərlik hisslərini aşılayan, ana dilimizin saflığını, hüdudsuz ifadə imkanlarını özündə cəmləşdirən dərin koloritli yaradıcılığı ədəbiyyatımızın parlaq səhifələrindəndir. Aşiq Ələsgər çoxlu sayda yetirmələrindən ibarət bir məktəb

formalaşdırmış və gələcəyin məşhur el şairlərinə qüvvətli təsir göstərmişdir.

Lənkəran Regional Mədəniyyət İdarəsinin rəisi Şahin Şahbazov çıxışında görkəmli sənətkarın yubileylərinin Ümummilli Lider Heydər Əliyevin təşəbbüsü ilə dövlət səviyyəsində qeyd edildiyini, 150 illik yubileyi keçirilərkən doğulduğu qədim Göyçə mahalının Ağkilsə kəndində qəbirüstü abidəsinin ucaldıldığını diqqətə çatdırıb. Həmin əzəmətli büst soydaşlarımız öz dədə-baba yurdlarından didərgin salındıqdan sonra erməni vandalları tərəfindən dağıdılsa da, Aşiq Ələsgər irsi silinməz tarixi yaddaş kimi daim yaşayır.

Ş.Şahbazov bildirib ki, Ulu Öndərin mədəniyyət sahəsində siyasətini uğurla davam etdirən Azərbaycan Prezidenti cənab İlham Əliyevin sərəncamı ilə respublikamızın hər yerində Aşiq Ələsgərin 200 illik yubileyi ilə bağlı rəngarəng



tədbirlər keçirilir. Görkəmli söz ustasının zəngin və dəyərli poetik irsinin tədqiqi, nəşri və təbliği sahəsində mühüm işlər görülür. Azərbaycan aşiq sənətinin ümumbəşəri dəyərlər sırasında qorunan dünya qeyri-maddi mədəni irs nümunələri siyahısına salınması həm də Aşiq Ələsgər sənətinə ehtiramın təzahürüdür.

Tədbirdə mərkəzi kitabxananın əməkdaşları, 15 saylı kənd kitabxana filialının fəal oxucuları Aşiq Ələsgərin dəyərli poeziyasından nümunələr söyləyiblər.

Ə.AĞAXANOĞLU

## İKİ TEATR ARASINDA NİYYƏT SAZIŞI İMZALANIB



Lənkəran Dövlət Dram Teatrının nümayəndə heyəti Ağdam Dövlət Dram Teatrının qonağı olub. Görüş zamanı teatrlar arasında yaradıcılıq əlaqələri müzakirə olunub. Lənkəran Dövlət Dram Teatrının direktoru Tofiq Heydərov, Ağdam Dövlət Dram Teatrının

direktoru Məhəmməd Hüseynov, Xalq artisti Qabil Quliyev, rejissor Kərəm Həsənov çıxış edərək teatrlar arasında qarşılıqlı yaradıcı münasibətlərin yaradılmasının əhəmiyyətindən danışdı, hər iki teatra uğurlar diləyiblər.

Sonra hər iki teatr arasında qarşılıqlı əməkdaşlıqla əlaqədar niyyət sazişi imzalanıb. Sazişə əsasən, teatrlar arasında yaradıcı münasibətin qurulması, qarşılıqlı qastrol səfərlərinin təşkili, rejissor və aktyor mübadiləsi, texniki dəstək, yaradıcı görüşlər və təcrübə mübadiləsi nəzərdə tutulur.

"Lənkəran"

## “HƏR MİSRAM SÖYLƏYƏR: BURDA, BURDADIR”

Lənkəran Regional Mədəniyyət İdarəsi Q. Vəliyev adına Lənkəran şəhər Mədəniyyət Mərkəzinin təşkilatçılığı ilə dahi Azərbaycan şairi və mütəfəkkiri Nizami Gəncəvinin 880 illiyinə həsr edilmiş "Hər misram söyləyər: burda, burdadır" adlı teatrlaşdırılmış ədəbi-bədii kompozisiya təqdim olunub.

Mədəniyyət Mərkəzinin "Vaqif" dram truppasının Mehdi Hüseynin "Nizami" pyesinin motivləri əsasında hazırladığı kompozisiyada Ürgə kənd Yaradıcılıq evinin bədii rəhbəri, müğənni Elgün Əlizadə və mərkəzin "Ay lolo" rəqs qrupu bir-birindən maraqlı nömrələr təqdim ediblər.

Tədbir çərçivəsində Lənkəran şəhər Mərkəzi kitabxanası Uşaq şöbəsinin təşkilatçılığı ilə kitab sərgisi də təşkil olunub.

Sonda Lənkəran Regional Mədə-



niyyət İdarəsinin rəisi Şahin Şahbazov çıxış edərək Mədəniyyət Mərkəzinə, həvəskar aktyor truppasına gələcək fəaliyyətlərində uğurlar arzulayıb.

Qeyd edək ki, kompozisiyada Nizami obrazını Şağlaser kənd Sənətkarlıq klubunun əməkdaşı Əli Əkbərov, Afaq rolunu Kənarəməşə kənd Sənətkarlıq evinin müdiri Ofeliya Əliyeva canlandırıblar. Digər rolları Mənsur Hacıyev, Elnarə Abdullayeva və Nurlan Şiriyev ifa ediblər.

"Lənkəran"

## KUKLA TEATRI LƏNKƏRANDA ŞƏHİD ÖVLADLARI QARŞISINDA ÇIXIŞ EDİB

Bu il 90 illik yubileyini qeyd edilən Abdulla Şaiq adına Azərbaycan Dövlət Kukla Teatrının yaradıcı heyəti növbəti humanitar aksiyasını da uğurla başa çatdırıb. Teatr mövsümünün başa çatmasına baxmayaraq, Lənkəran şəhərinə səfər edərək Vətən müharibəsi şəhidlərinin övladları üçün təşkil olunmuş növbəti düşərgədə tamaşa ilə çıxış ediblər.

Kuklaçılar "YAŞAT" Fondunun və "ASAN Könüllüləri" Təşkilatının birgə təşkilatçılığı ilə şəhid övladları üçün həyata keçirilən "YAŞAT" düşərgəsi işi-rakçılar qarşısında teatrın repertuarındakı maraqlı səhnə nümunələrindən olan "Şəngülüm, Məngülüm" tamaşasını göstəriblər. Məşhur Azərbaycan xalq nağili "Şəngülüm, Şüngülüm və Məngülüm" əsasında hazırlanan tamaşaya teatrın rejissoru Anar Məmmədovun quruluşu verib.

Mono kukla tamaşasının quruluşçu rəssamı İqbal Əliyev, bəstəkarı Əməkdar artist Elza Seyidcahandır. Tamaşanın mətni mətnləri Mikayıl Müşfiqin xalq nağili əsasında yazdığı "Şəngülüm, Şüngülüm və Məngülüm" mənəzüm nağilindən seçilib. Klassik üslubda səhnə tərtibatı verilən tamaşada müxtəlif kukla texnikaları tətbiq olunub. Belə ki, ifaçı həm parket, həm də əlcək kuklalardan istifadə etməklə səhnədə altı obrazda – Nağilçi, Dəmirçi, Ana keçi, Şəngülüm, Məngülüm və Canavar – çıxış edir.



Tamaşanın ifaçısı sevilməli aktrisa Ülviyyə Əliyevadır. İstər tamaşa, istərsə də nümayişdən sonra keçirilən əyləncəli oyunlar uşaqların böyük sevincinə səbəb olub.

Qeyd edək ki, silsilə xeyriyyə aksiyalarını, sosial-mədəni layihələrini daim gündəmdə saxlayan, Vətən Müharibəsi dövründə, ondan sonra da ölkə miqyasında müxtəlif layihələrə qatılan Dövlət Kukla Teatrının kollektivi bunu özünün ən ümdə vəzifəsi və müqəddəs borcu hesab edir.

"Lənkəran"

## VAKSİNASIYA PROSESİNDƏ HAMILIQLA İŞTİRAK EDƏK!



Dünyanı cənginə alan, milyonlarla insanın həyatına son qoyan COVID-19 pandemiyasının başlanmasından iki ilə yaxın bir müddət keçir. İnsanların sağlamlığına təhdid olan pandemiya həm də ölkələrin iqtisadiyyatında böyük durğunluğa səbəb olub. Azərbaycanın cəmiyyətində həm insanların sağlamlığının qorunmasına, həm də dayanıqlı inkişafın təmin olunmasına yönələn addımları dünya dövlətləri, Ümumdünya Səhiyyə Təşkilatı (ÜST) tərəfindən təqdir edildi və ilk gündən bu proqnozlar səsləndirildi ki, Azərbaycan COVID-19-la mübarizədən az itki ilə çıxacaq. Ölkəmiz mübarizənin birinci mərhələsindən uğurla çıxdı. Pandemiya zərər çəkən ölkələr hələ də sarsıntı içərisində qalmaqla iqtisadiyyatlarını normalaşdırmaq üçün yollar axtarırlar.

Azərbaycanda COVID-19-un əhaliyə mənfi təsirinin minimuma endirilməsi, vəziyyətin nəzarətdə saxlanılması ilə bağlı praktiki tədbirlər həyata keçirildi. Qısa zamanda 13 modul tipli səhiyyə ocaqları, "Yeni klinika" kimi unikal xəstəxana inşa edildi, tibb müəssisələrində cərpayların sayı 10 minə ötdü. COVID-19-un mənfi təsirini məruz qalmış ölkə vətəndaşlarını və sahibkarlıq subyektlərini dəstəkləmək məqsədilə təxminən 2 milyard ABŞ dolları həcmində sosial-iqtisadi təşviq paketi hazırlandı. Pandemiya qorunmağın ən başlıca şərti olan maskaların, tibb işçilərinin istifadəsi üçün nəzərdə tutulan xüsusi qoruyucu geyimlərin istehsalına başlanıldı. Yeni yoluxmuş xəstələrin həyatlarını ilk mərhələdən etibarən qorumaq üçün hər cür imkana malik, müasir avadanlıqlarla təmin olunmuş təcili yardım məşinləri Azərbaycana gətirildi. Dünya ölkələrindən təcrübəli həkimlər ölkəmizə dəvət edildi. Dövlət tərəfindən elan olunan karantin rejimlərinin, məhdudiyətlərin tətbiqi ilə pandemiyanın yaratdığı

çətinliklərin aradan qaldırılması üçün müvafiq orqanların birgə fəaliyyəti təşkil olundu. Pandemiyanın ikinci, üçüncü dalğası, müxtəlif ölkələrdə fərqli ştammlar haqqındakı xəbərlərin yayıldığı zamanlarda belə virusun fəsadlarına qarşı mübarizəni sərtləşdirən Azərbaycan hökumətinin səyi, dövlətin dəstəyi ilə ümumi bəlaya qarşı mübarizə metodlarının tətbiqinə diqqət artırıldı. Vaksinaların əlçatanlığı əsasında bölgüsünü ədalət prinsipinə sadiqlik adlandıran Prezident İlham Əliyevin bərabərlik çağırışları beynəlxalq səviyyədə dəstəkləndi.

Ölkəmizdə "Azərbaycan Respublikasında COVID-19 xəstəliyi əleyhinə 2021-2022-ci illər üçün Vaksinasia Strategiyası"na uyğun proseslərdə könüllülərin sayının artması müsbət nəticəni verir. Respublikamızda əhali arasında, təşkilatlarda kütləvi həyata keçirilən vaksinasianın davam etdirilməsi pandemiya qarşı ən təsirli mübarizə vasitəsidir. Ümumdünya Səhiyyə Təşkilatının əsas qərarverici orqanı olan Ümumdünya Səhiyyə Assambleyasının "Pandemiya son qoyaraq növbəti pandemiya təhlükəsinin qarşısının alınması: birlikdə daha sağlam, təhlükəsiz və ədalətli dünyanın qurulması" mövzusunda həsr edilmiş 74-cü sessiyasında, həmçinin İslam Əməkdaşlıq Təşkilatının Elm və Texnologiya üzrə onlayn formatda ikinci Zirvə toplantısına videoformatda qatılan dövlət başçısı İlham Əliyev bir daha bildirmişdir ki, COVID-19 pandemiyası dünya üçün misilsiz çağırışlar yaradıb. "Biz bir daha inkişaf etmiş ölkələri və beynəlxalq donor təşkilatlarını inkişaf etməkdə olan, xüsusilə ən az inkişaf etmiş ölkələrə zəruri maliyyə yardımı göstərməyə çağırırıq" söyləyən ölkə Prezidenti bir daha bildirmişdir ki, davam edən "peyvənd millətçiliyi", inkişaf etmiş və inkişaf etməkdə olan ölkələr arasında peyvəndlərə çıxışla bağlı gətdikcə dərinləşən qeyri-bərabərlik narahatlıq doğurur.

COVID-19-la mübarizə tədbirlərini gücləndirməklə, ən əsası zəruri addımları atmaqla virusa yoluxmanın sayını azaltmaq mümkündür. Karantin qaydalarının zaman-zaman statistikaya uyğun olaraq yumşaldılması, yaxud sərtləşdirilməsi hədəflərə lazımi səviyyədə nail olmağa əsas verir. Son zamanlar yoluxmanın statistikasında artımlar həyəcan təbilini çalmaqdadır. Əvvəlki xoşbəxt, rahat həyata qayıtmaq istəyiriksə, hamılıqla vaksinasia prosesində könüllü iştirak edib sağlam həyatımızı qoruyaq!

"Lənkəran"

## VAKSİNASIYA İLƏ BAĞLI MAARİFLƏNDİRMƏ AKSIYASI

Lənkəran Şəhər Gənclər və İdman İdarəsinin təşkilatçılığı ilə gənclərin COVID-19 pandemiyası ilə mübarizə məqsədilə keçirilən vaksinasia prosesində aktiv iştirakını təmin etmək məqsədilə könüllülərin iştirakı ilə maarifləndirmə aksiyası keçirilib.

Lənkəran rayonlararası avtovağzalın və dəmir yolu vağzalının ərazisində, fəaliyyətinə icazə verilən şadlıq saraylarının qarşısında, şəhərin park və meydanlarında həyata keçirilən aksiya zamanı sahib-



karlarla və vətəndaşlarla maarifləndirici söhbətlər aparılıb, koronavirus infeksiyasından qorunmağın yeganə yolunun vaksinasia olduğu onların diqqətinə çatdırılıb.

Aksiya çərçivəsində, həmçinin ticarət, ictimai iaşə və xidmət obyektlərin giriş hissələrində idarə tərəfindən hazırlanmış "Vaksinasia olunaq, COVID-19-dan qorunaq" maarifləndirici banerlər yapışdırılıb, vətəndaşlara maarifləndirici bukletlər paylanılıb.

"Lənkəran"

## MEŞƏ YANGINLARI NƏDƏN TÖRƏNİR?

Ölkəmizdə baş verən meşə yangınlarının 95 faizi insanların ehtiyatsız davranışı ilə bağlıdır. Bunu ekoloq Fikrət Cəfərov deyib.

Onun sözlərinə görə, ümumiyyətlə əhalinin təbiətə davranış mədəniyyəti çox da yüksək deyil: "Məsələn, yolla gedən avtomobillərdən yanacaq siqareti yol kənarına atırlar. Aydın ki, siqaret də yol kənarında quru ot üzərinə düşür və yangın baş verir.

Bilirsiniz ki, hazırda turizm mövsümüdür və insanlar meşələrdə, çay kənarlarında istirahətə yollanırlar. Bu zaman isə kabab bişirməyə üstünlük verirlər. Mən özüm dəfələrlə təbiətdə kabab bişirən insanlarla rastlaşmışam və onlara izah etmişəm ki, kabab bişirdikdən sonra ocağı tamamilə söndürmək lazımdır.

Çox zaman insanlar közü sadəcə torpaqla örtürlər, ancaq kömür qalır



və sonradan yangına səbəb olur. Ümumiyyətlə Azərbaycanda yangınların 95 faizi birbaşa insan davranışı ilə bağlıdır".

Yangınların qəsdən törədilməsi ilə bağlı fikirlərə münasibət bildirən ekoloq deyib ki, bu, həqiqətə uyğun deyil: "Son günlərdə baş verən yangınları təhlil edərkən qəsdən törədilmə ilə bağlı heç bir əsas yoxdur, çünki yangınlar yaşayış yerlərindən uzaqda, əsasən insanların istirahət üçün getdiyi ərazilərdə baş verir ki, bu da ehtiyatsız davranışdan irəli gəlir".

"Lənkəran"

## ZİBİLXANALARIN, KOL-KOSUN YANDIRILMASININ QARŞISI ALINMALIDIR!

Fövqəladə Hallar Nazirliyinin "112" qaynar xəttinə hardasa zibilliklərin, kol-kosun yanması ilə bağlı hər gün məlumat daxil olur. Yaşayış evlərində, iri ticarət müəssisələrində, zavodlarda və digər böyük obyektlərdə baş verən yangınlar insanların həyəcanlandırdığı halda, zibilliklərin, kol-kosun yanması çoxlarına əhəmiyyətsiz görünür.

Əslində isə hər bir yangın fəvqəladə hadisədir. Yangının böyüyü, kiçiyi yoxdur. Çünki çox vaxt böyük yangınlar kiçik yangınlardan törəyir. Əgər yol kənarında kol-kos yanaraq meşəyə keçirsə və yüzlərlə hektar meşə sahəsi məhv olursa, yaxud biçilmiş, məhsulu yığılmış taxıl sahəsi yandırılırsa və bu yangın ot tayasına, evə keçirsə və ekologiyaya ziyan dəyirsə, buna əhəmiyyətsiz yangın demək olmaz.

Fövqəladə Hallar Nazirliyində "112" qaynar xəttinə daxil olan hər bir məlumata, o cümlədən yangın hadisəsinə fəvqəladə hadisə kimi çox önəm verilir. Yangın haqqında məlumat daxil olan kimi dərhal Dövlət Yangından Mühafizə Xidmətinin hadisəyə ən yaxın məsafədə yerləşən yangın hissəsi məlumatlandırılır. Həyəcan signalını hər saniyə hazır vəziyyətdə gözləyən əməkdaşlar heç bir dəqiqə keçməmiş hadisə yerinə yollanırlar. Yangının həcmi kiçik olsa da vaxt itirilir, əmək, yanacaq sərf olunur, dövlət vəsaiti xərclənir. Biz hələ hər yangından sonra yangın avtomobilinin yenidən su ilə doldurulmasını, yuyulub təmizlənməsini, yangın şlanqlarının qurudulmasını sərf olunan yangınsöndürən əməyini demirik. Axı, onlar bu enerjini, əməyi insanların səhlənkarlığı, bəzən də qəsdən yandırdığı zibilliklərin, qurumuş

kol-kosun, biçilmiş taxıl sahələrinin söndürülməsinə deyil, digər baş verən yangınların söndürülməsinə sərf edə bilərlər.

Göründüyü kimi, məişət tullantılarının, qurumuş kol-kosun, biçilmiş taxıl sahələrinin yandırılması yolverilməzdir və bu kimi yangınlar ya onun törədəcəyi fəsadları bilməməzlikdən, yaxud da bilərəkdən törədilir.

Əkin sahələrinin yandırılması, həmçinin noticə etibarlı ilə kənd təsərrüfatına yararlı torpaq sahələrinin üst münbit qatının korlanmasına, əkin yerlərində torpaqların qida maddələri balansının pozulmasına gətirir.

Həmçinin, əkin sahələrinin, qurumuş kol-kosun yandırılması yaxınlıqda yerləşən digər sahələrdə, yaşayış məntəqələrində və meşə ərazilərində yangın təhlükəsi yaratmaqla yanaşı, mühəndis kommunikasiya sistemlərinin sıradan çıxmasına səbəb olur. O cümlədən mazut gölməçələrinin də yandırılması ekologiyanın çirklənməsinə, insanların sağlamlığına təsir edir.

Odur ki, əhali və yerli özünüidarəetmə orqanları arasında bu istiqamətdə mütəmadi qaydada maarifləndirmə və təbliğat işlərinin aparılması, bu cür yangınların qarşısı alınmalıdır.

FHN DYNX Yangına Qarşı Təbliğat Şöbəsi

## ƏZİZ OXUCULAR!

2021-ci ilin II yarımlı üçün "Lənkəran" qəzetinə abunə kampaniyası davam edir.

**ALTI AYLIQ ABUNƏ QIYMƏTİ  
12 MANATDIR**

Əlavə məlumat almaq üçün Mətbuatyayımının Lənkəran rayon şöbəsinə (02525) 5-24-99, (02525) 5-27-61 və redaksiyamıza (02525) 5-35-05, (02525) 5-35-49 nömrəli telefonlara zəng edə bilərsiniz.

"Lənkəran" qəzeti

**Baş redaktor**  
Əlimərdan ƏLİYEV

**TƏSİSÇİLƏR:**  
Lənkəran Şəhər İcra Hakimiyyəti başçısının aparatı və "Lənkəran" qəzetinin yaradıcı kollektivi

**HESAB NÖMRƏMİZ:**  
AZ30AIB33010019443860238138  
VÖEN 2600244411  
Kapital Bankın  
Lənkəran filialı  
lisenziya № V 343  
İndeks: 66920

**ÜNVANIMIZ:**  
Lənkəran şəhəri, Heydər Əliyev prospekti, 3 (4-cü mərtəbə)  
Telefonlar: 255-35-05, 255-35-49  
**E-mail:**  
lenkeranqezeti@mail.ru

**Qəzet redaksiyanın kompüter mərkəzində yığılmış və səhifələnməmiş, Bakıda "Azərmedia" MMC-nin mətbəəsində çap olunmuşdur.**  
Tiraj: 500